

जोधपुर में नामी ब्रांड के नाम से नकली बीड़ी बनाने का भंडाफोड़, बीड़ी फैक्ट्री पर पुलिस की कार्रवाई

जोधपुर. कानून व्यवस्था को मजबूत करने और अवैध गतिविधियों पर सख्त शिकंजा कसने के उद्देश्य से जोधपुर पुलिस लगातार सक्रिय नजर आ रही है. नए पुलिस कमिश्नर ओमप्रकाश के नेतृत्व में पुलिस ने स्पष्ट संदेश दे दिया है कि शहर में किसी भी तरह के गैरकानूनी कारोबार को बर्दाश्त नहीं किया जाएगा. नशे के नेटवर्क, संगठित अपराध और अवैध कारोबार पर ताबड़तोड़ कार्रवाई के बीच अब पुलिस ने ऐसा मामला उजागर किया है, जो न केवल आर्थिक अपराध से जुड़ा है बल्कि आमजन की सेहत पर भी सीधा असर डालता है. मसूरिया क्षेत्र में नकली बीड़ी बनाने वाले एक अवैध कारखाने पर की गई कार्रवाई ने इस संगठित गोरखधंधे की परतें खोल दी हैं.

जोधपुर के मसूरिया क्षेत्र में पुलिस ने बड़ी कार्रवाई करते हुए नकली बीड़ी बनाने वाले एक अवैध कारखाने का भंडाफोड़ किया है. यह कार्रवाई पुलिस कमिश्नर ओमप्रकाश के निर्देशन में जोधपुर पुलिस कमिश्नर की सीएसटी टीम द्वारा की गई. पुलिस को लंबे समय से सूचना मिल रही थी कि क्षेत्र में अवैध रूप से नकली बीड़ी का निर्माण किया जा रहा है और इसे बाजार में बेचा जा रहा है. सूचना की पुष्टि के बाद टीम ने पूरी रणनीति के साथ दबिश दी.

Source: <https://hindi.news18.com/news/rajasthan/jodhpur-fake-beedi-manufacturing-racket-in-the-name-of-a-famous-brand-busted-in-jodhpur-local18-ws-kl-10070501.html>